

# תורה נביאים וכתובים

תרגום יידיש פֿון יהואש

## קהלת

- א** 1 די ווערטער פֿון קהלת דעם זון פֿון דָּוִד, דעם מלך אין ירושלים.
- 2 נישטיקייט פֿון נישטיקייטן, זאָגט קהלת, נישטיקייט פֿון נישטיקייטן, אַלץ איז נישטיקייט.
- 3 וואָס פֿאַר אַ נוץ האָט דער מענטש פֿון זײַן גאַנצער מי וואָס ער מיט זיך אונטער דער זון?
- 4 אַ דֹר פֿאַרגייט, און אַ דֹר קומט, און די ערד באַשטייט אייביק.
- 5 און די זון גייט אויף, און די זון גייט אונטער, און יאָגט צו איר אָרט אַוועק זי גייט אויף.
- 6 דער ווינט גייט קיין דרום, און פֿאַרדרייט זיך קיין צפֿון, רונד אַרום, רונד אַרום גייט ער, און צו זײַנע געדרייען קערט זיך אום דער ווינט.
- 7 אַלע טײַכן גייען צום ים, און דער ים ווערט ניט פֿול; צו דעם אָרט ווהיין די טײַכן גייען, אָהיין גייען זיי ווידער.
- 8 אַלע ווערטער ווערן מיד, קיין מענטש קען עס ניט אַרויסרעדן; דאָס אויג קען זיך ניט אַנקוקן זאָט, און דאָס אויער קען זיך ניט אָנהערן פֿול.
- 9 וואָס איז געווען דאָס וועט זײַן,

און וואָס איז געשען דאָס וועט געשען,  
און ניטאָ קיין ניס אונטער דער זון.  
**10** פֿאַראַן אַ זאַך וואָס מע זאָגט דערויף:  
זע, דאָס איז אַ ניס;

איז עס שוין געווען אין אַלטע צייטן  
וואָס זיינען געווען פֿאַר אונדז.  
**11** ניטאָ קיין זכר פֿון די פֿריערדיקע,  
און פֿון די שפעטערדיקע וואָס וועלן ערשט זיין,  
אויך פֿון זיי וועט קיין זכר ניט זיין,  
צווישן די וואָס וועלן זיין נאָך שפעטער.

**12** איך קהלת בין געווען אַ מלך איבער ישראל אין ירושלים. **13** און  
איך האָב אָפּגעגעבן מיין האַרץ צו זוכן און צו פֿאַרשן מיט חכמה  
וועגן אַלץ וואָס געשעט אונטער די הימלען. דאָס איז אַ שלעכטער  
ענין וואָס גאָט האָט געגעבן די מענטשנקינדער, זיך צו פֿאַרנעמען  
דערמיט. **14** איך האָב געזען אַלע טוענישן וואָס ווערן געטאָן  
אונטער דער זון, ערשט אַלץ איז נישטיקייט און ווינטיאָגעניש;  
**15** אַ קרומקייט וואָס מע קען ניט אויסגלייכן, און אַ פֿעלער וואָס  
קען ניט גוט געמאַכט ווערן.

**16** איך האָב געטענהט מיט מיין האַרצן אַזוי צו זאָגן: אַט האָב איך  
געהאַט חכמה גרעסער און מער איידער אַלע וואָס זיינען געווען פֿאַר  
מיר אין ירושלים, און מיין האַרץ האָט געזען פֿיל חכמה און  
קענטשאַפֿט. **17** און איך האָב אָפּגעגעבן מיין האַרץ צו פֿאַרשטיין  
חכמה, אויך פֿאַרשטיין משוגעת און נאַרישקייט – בין איך געוואָר  
געוואָרן אַז דאָס אויך איז ווינטיאָגעניש.

**18** וואָרום אין פֿיל חכמה איז פֿיל פֿאַרדראָס,  
און מערט מען קענטשאַפֿט, מערט מען ווייטאָג.

**ב** **1** איך האָב געזאָגט ביי מיר אין האַרצן: קום אַקאַרשט, לאָמיק  
דיך פֿרווון מיט פֿרייד, און האָב ווילטאָג; ערשט דאָס אויך איז  
נישטיקייט. **2** אויף געלעכטער האָב איך געזאָגט: עס איז משוגע; און  
אויף פֿרייד: וואָס טוט זי אויף? **3** איך האָב אויסגעקלערט ביי מיר

אין האַרצן צו פֿאַרצײַען מײַן לײַב מיט ווײַן, אַז אי מײַן האַרץ זאָל זיך פֿירן מיט חכמה, אי איך זאָל מיך האַלטן אָן נאַרישקײט, ביז איך וועל זען וואָס איז בעסער פֿאַר די מענטשנקינדער אַז זיי זאָלן טאָן אונטערן הימל אין די געצײלטע טעג פֿון זײער לעבן. **4** איך האָב מיר אויפֿגעטאָן גרויסע זאַכן; איך האָב מיר געבויט הײזער, איך האָב מיר געפֿלאַנצט ווײַנגערטנער; **5** איך האָב מיר געמאַכט גערטנער און סעדער און אײַנגעפֿלאַנצט אין זיי בײַמער פֿון אַלערלײ פֿירות. **6** איך האָב מיר געמאַכט וואַסערטײַכן אַנצוטרינקען פֿון זיי דעם וואַקסיקן וואַלד וואָס שפּראַצט מיט בײַמער. **7** איך האָב אײַנגעקויפֿט קנעכט און דינסטן, און הויזגעבאָרענע האָב איך געהאַט; אויך אַן אײַגנס פֿון רינדער און שאַף אַ סך האָב איך געהאַט, מער פֿון אַלע וואָס זײַנען געווען פֿאַר מיר אין ירושלים. **8** איך האָב מיר אַנגעזאַמלט אויך זילבער און גאָלד, און שאַצן פֿון מלכים און מדינות. איך האָב מיר אײַנגעשאַפֿט זינגערס און זינגערײַנס, און תּענוגים פֿון מענטשנקינדער, ווײַבער אויף ווײַבער. **9** און איך בין געווען גרעסער און האָב פֿאַרמאַגט מער פֿון אַלע וואָס זײַנען געווען פֿאַר מיר אין ירושלים; אויך איז מײַן חכמה מיר בײַגעשטאַנען. **10** און וואָס נאָר מײַנע אויגן האָבן פֿאַרלאַנגט, האָב איך פֿון זיי נײַט געמינערט; איך האָב נײַט פֿאַרמיטן מײַן האַרץ פֿון קײן פֿרײַד, נײַערט מײַן האַרץ האָט זיך ווײַל געטאָן מיט מײַן גאַנצער מי, וואָרום דאָס איז געווען מײַן חלק פֿון מײַן גאַנצער מי. **11** אָבער איך האָב זיך אומגעקוקט אויף אַלע מײַנע אויפֿטוען וואָס מײַנע הענט האָבן אויפֿגעטאָן, און אויף דער מי וואָס איך האָב מיך געמיט פֿדי דאָס אויפֿצוטאָן, ערשט אַלץ נישטיקײט און ווינטיאָגעניש, און גאַרנישט קומט אַרויס אונטער דער זון.

**12** און איך האָב מיך געקערט צו באַקוקן חכמה און משוגעת און נאַרישקײט; וואָרום וואָס קען אויפֿטאָן דער מענטש וואָס קומט נאָכן מלך? בלויז דאָס וואָס מע האָט שוין פֿרײַער געטאָן. **13** און איך האָב אײַנגעזען אַז די מעלה פֿון חכמה איבער נאַרישקײט איז אַזוי ווי די מעלה פֿון ליכטיקײט איבער פֿינצטערניש.

**14** דער חכם האָט זײַנע אויגן אין קאָפּ, און דער נאָר גײט אין דער פֿינצטער.

אָבער איך האָב אויך געמערקט אַז איין טראָף טרעפֿט זיי אַלעמען. **15** און איך האָב געזאָגט ביי מיר אין האַרצן: אַזוי ווי עס טרעפֿט דעם נאָרן אַזוי וועט אויך מיך טרעפֿן, היינט נאָך וואָס דען בין איך געווען קליגער? און איך האָב געטענהט ביי מיר אין האַרצן, אַז דאָס אויך איז נישטיקייט. **16** וואָרום פֿון דעם חכם אַזוי ווי פֿון דעם נאָרן בלייבט ניט קיין זכר אויף אייביק; ווייל אין די קומעדיקע טעג וועט אַלץ זיין שוין פֿאַרגעסן; און ווי שטאַרבט דער חכם? אַזוי ווי דער נאָר. **17** און איך האָב פֿיינט געקראָגן דאָס לעבן, וואָרום מיר איז אויסגעקומען שלעכט די געשעונג וואָס געשעט אונטער דער זון, ווייל אַלץ איז נישטיקייט און ווינטיאָגעניש.

**18** און איך האָב פֿיינט געקראָגן מיין גאַנצע מי וואָס איך מי מיך דערויף אונטער דער זון, כּדי אַז איך מוז עס איבערלאָזן צו אַ מענטשן וואָס וועט זיין נאָך מיר. **19** און ווער ווייס אויב ער וועט זיין אַ חכם אָדער אַ נאָר? פֿון דעסט וועגן וועט ער געוועלטיקן איבער מיין גאַנצער מי וואָס איך האָב מיך געמיט און געקליגט דערויף אונטער דער זון. דאָס אויך איז נישטיקייט. **20** און איך האָב מיך אומגעדרייט צו לאָזן מיין האַרץ זיך מיאש צו זיין פֿון דער גאַנצער מי וואָס איך האָב מיך געמיט אונטער דער זון. **21** וואָרום פֿאַראַן אַ מענטש וואָס זיין מי איז מיט חכמה, און מיט קענשאַפֿט, און מיט בריהשאַפֿט, און ער לאָזט עס איבער פֿאַר אַ חלק צו אַ מענטשן וואָס האָט זיך דערויף ניט געמיט. דאָס אויך איז נישטיקייט און אַ גרויס בייז. **22** וואָרום וואָס האָט דער מענטש פֿון זיין גאַנצער מי, און פֿון דעם האַוון פֿון זיין האַרצן, אַז ער זאָל זיך מיען אונטער דער זון? **23** וואָרום אַלע זיינע טעג זיינען ווייטאָגן, און זיין עסק איז ערגערניש; אַפֿילו ביי נאַכט ליגט ניט איין זיין האַרץ. דאָס אויך איז נישטיקייט.

**24** ניטאָ בעסערס פֿאַרן מענטשן, ווי ער זאָל עסן און טרינקען, און זיך לאָזן וויל גיין פֿאַר זיין מי. דאָס אויך, האָב איך איינגעזען, אַז דאָס איז פֿון גאָטס האַנט – **25** וואָרום: ווער זאָל עסן און ווער זאָל הנאה האָבן, אויב ניט איך? – **26** ווייל דעם מענטשן וואָס איז ווילגעפֿעלן פֿאַר אים, גיט ער חכמה, און קענשאַפֿט, און פֿרייד; און דעם זינדיקן גיט ער אַן עסק צו קלייבן און צו זאַמלען, כּדי איבערצולאָזן צו דעם וואָס איז ווילגעפֿעלן פֿאַר גאָט. דאָס אויך איז נישטיקייט און ווינטיאָגעניש.

**ג 1** אויף אַלץ איז דאָ אַ שעה, און אַ צײַט פֿאַר איטלעכער זאָך אונטערן הימל.

**2** אַ צײַט געבאָרן צו ווערן, און אַ צײַט צו שטאַרבן; אַ צײַט צו פֿלאַנצן, און אַ צײַט אויסצורײַסן דאָס געפֿלאַנצטע.

**3** אַ צײַט צו הרגען, און אַ צײַט צו היילן; אַ צײַט צו ברעכן, און אַ צײַט צו בויען.

**4** אַ צײַט צו וויינען, און אַ צײַט צו לאַכן; אַ צײַט צו קלאָגן, און אַ צײַט צו טאַנצן.

**5** אַ צײַט אַוועקצוואַרפֿן שטיינער, און אַ צײַט אויפֿצוקלייבן שטיינער; אַ צײַט צו האַלדזן, און אַ צײַט זיך צו דערווייטערן פֿון האַלדזן.

**6** אַ צײַט צו זוכן, און אַ צײַט אָנצווערן; אַ צײַט צו היטן, און אַ צײַט אַוועקצוואַרפֿן.

**7** אַ צײַט צו רײַסן, און אַ צײַט צו נייען; אַ צײַט צו שווייגן, און אַ צײַט צו רעדן.

**8** אַ צײַט ליב צו האָבן, און צײַט פֿײַנט צו האָבן; אַ צײַט פֿאַר מלחמה, און אַ צײַט פֿאַר שלום.

**9** וואָס קומט אַרויס דעם טוער וואָס ער מיט זיך? **10** איך האָב געזען דעם עסק וואָס גאָט האָט געגעבן די מענטשנקינדער זיך צו עסקן דערמיט. **11** אַלצדינג האָט ער געמאַכט שײַן אין זײַן צײַט, אויך די וועלט האָט ער אַרײַנגעטאַן אין זײַער האַרצן, אָבער אַזוי אַז דער

מענטש קען ניט אויסגעפֿינען דעם באַשאַף וואָס גאָט האָט באַשאַפֿן, פֿון אָנהייב ביזן סוף. **12** איך ווייס אַז ניטאָ בעסערס פֿאַר זיי, ווי נאָר זיך צו פֿרייען, און זיך וויל צו טאָן, אין זייער לעבן. אָבער אויך אַז עמעצער אַ מענטש עסט און טרינקט, און האָט ווילטאָג פֿאַר אַל זיין מי, **13** איז דאָס אַ מתנה פֿון גאָט. **14** איך ווייס אַז אַלץ וואָס גאָט מאַכט, דאָס וועט זיין אייביק; דערצו איז ניט צוצולייגן, און דערפֿון איז ניט צו מינערן; און גאָט האָט געמאַכט אַז מע זאָל מורא האָבן פֿאַר אים. **15** דאָס וואָס איז שוין געווען, און דאָס וואָס דאָרף ערשט זיין, איז שוין געווען. אָבער גאָט מאַנט אויף פֿאַר דעם גערודפֿטן.

**16** און נאָך האָב איך געזען אונטער דער זון: אין דעם אָרט פֿון גערעכטיקייט, דאָרטן איז אומרעכט, און אין דעם אָרט פֿון רעכטפֿאַרטיקייט, דאָרטן איז אומרעכט. **17** האָב איך געזאָגט ביי זיך אין האַרצן: אי דעם צדיק אי דעם רשע וועט גאָט משפֿטן, וואָרום אַ צייט פֿאַר איטלעכער זאָך און פֿאַר איטלעכער טוונג איז דאָרטן דאָ. **18** איך האָב געזאָגט ביי זיך אין האַרצן: דאָס איז פֿון וועגן די מענטשנקינדער; פֿדי גאָט זאָל זיי לייטערן, און פֿדי זיי אַליין זאָלן זען אַז זיי זיינען ווי אַ בהמה. **19** וואָרום דער טראַף פֿון די מענטשנקינדער איז דער טראַף פֿון דער בהמה; איין טראַף ביי זיי. ווי דער שטאַרבט, אַזוי שטאַרבט דער, און איין אָטעם ביי ביידן, און קיין מעלה פֿון מענטשן איבער דער בהמה איז ניטאָ, וואָרום אַלץ איז נישטיקייט. **20** ביידע קומען אַהין אין איין אָרט, ביידע זיינען פֿון שטויב, און ביידע קערן זיך אום צו שטויב. **21** ווער ווייס דעם גייסט פֿון די מענטשנקינדער, אויב ער גייט אַרויף אין דער הייך, און דעם גייסט פֿון דער בהמה, אויב ער נידערט אונטן צו דער ערד? **22** און איך האָב איינגעזען אַז ניטאָ בעסערס, ווי דער מענטש זאָל הנאה האָבן פֿון זיינע אויפֿטוען, וואָרום דאָס איז זיין חלק; ווייל ווער וועט אים ברענגען אַנצוקוקן וואָס וועט זיין נאָך אים?

**ד** **1** און איך האָב ווידער געזען אַלע רויבערייען וואָס ווערן אָפֿגעטאָן אונטער דער זון. און אָט זיינען די טרערן פֿון די געדריקטע, און ניטאָ ווער זאָל זיי טרייסטן; און אויף דער זייט פֿון זייערע דריקער איז די מאַכט, און ניטאָ ווער זאָל זיי טרייסטן.

**2** דרום האַלט איך די טויטע וואָס זײַנען שוין געשטאַרבן פֿאַר גליקלעכער פֿון די לעבעדיקע וואָס לעבן נאָך. **3** און בעסער פֿון זײַן בײַדן איז דעם וואָס איז נאָך ניט געווען, וואָס האָט ניט געזען די שלעכטע מעשים וואָס ווערן אָפּגעטאַן אונטער דער זון. **4** און איך האָב געזען יעטוועדער מי, און יעטוועדער בריהשאַפֿט אין אַרבעט, אַז דאָס איז אויס קנאה פֿון אײַנעם צום אַנדערן. דאָס אויך איז נישטיקייט און ווינטיאָגעניש.

**5** דער נאַר פֿאַרלייגט זײַנע הענט, און עסט זײַן אײַגן פֿלייש.

**6** בעסער אַ האַנטפֿול מנוחה, אײַדער פֿולע הויפֿנס מי און ווינטיאָגעניש.

**7** און איך האָב ווידער געזען נישטיקייט אונטער דער זון. **8** פֿאַראַן אײַנער, אָן אַ צווייטן צו זיך; צו מאַל אַ זון אַדער אַ ברודער האָט ער ניט, פֿון דעסט וועגן איז ניטאָ קײן ענד צו זײַן מײַעניש, און זײַן אויג קען זיך ניט אַנזעטן מיט עשירות; "און פֿאַר וועמען מי איך מײַך, און מינער זיך פֿון גוטס?" דאָס אויך איז נישטיקייט, און עס איז אַ שלעכטער ענין.

**9** בעסער צוויי אײַדער אײַנער, וואָרום זײַ האָבן אַ גוטן לוינ פֿאַר זײַער מי. **10** וואָרום אַז זײַ פֿאַלן, הײַבט אײַנער אויף דעם אַנדערן, אָבער ווי צו דעם אײַנצלנעם וואָס פֿאַלט, און ניטאָ אַ צווייטער אים אויפֿצוהײַבן. **11** דאָס גלײַכן אַז צוויי ליגן באַנאַנד, איז זײַ וואָרעם, אָבער אײַנעם ווי קען וואָרעם ווערן? **12** און אויב עמעצער קען אײַבערשטאַרקן דעם אײַנעם, וועלן אָבער צוויי זיך שטעלן קעגן אים. און אַ דרײַעדיקער פֿאַדים וועט ניט אויף גיך צעריסן ווערן.

**13** בעסער אַן אַרים ייַנגל און אַ חכם, אײַדער אַן אַלטער מלך און אַ נאַר, וואָס ווייס ניט מער צו זײַן אָפּגעהיט. **14** וואָרום פֿון געפֿענקעניש איז יענער אַרויסגעגאַנגען צו ווערן אַ מלך, הגם ער איז געבאַרן געוואָרן אַרים, אונטער דעם מלוכה. **15** איך האָב געזען אַלע לעבעדיקע וואָס גײַען אונטער דער זון, האַלטן מיט דעם ייַנגל, דעם צווייטן וואָס שטייט אויף זײַן אַרט; **16** ניט געווען קײן ענד צו אַל דעם פֿאַלק, צו אַלע וואָס ער איז געווען זײַער אַנפֿירער; פֿון



דעסט וועגן וועלן די שפעטערדיקע זיך ניט פרייען מיט אים. יא, דאָס אויך איז נישטיקייט און ווינטיאָגעניש.

**17** היט דיין פֿוס, אַז דו גייסט אין גאָטס הויז, וואָרום געהאַרכן איז אָנגעלייגטער, ווי וואָס די נאַרן גיבן אַ שלאַכטאַפּפֿער; הגם זיי ווייסן ניט אַז זיי טוען שלעכט.

**ה 1** זאָלסט ניט זיין האַסטיק מיט דיין מויל, און דיין האַרץ זאָל זיך ניט איילן אַרויסצולאָזן אַ וואָרט פֿאַר גאָט, וואָרום גאָט איז אין הימל און דו ביסט אויף דער ערד; דרום זאָלן דינע ווערטער זיין ווינציק.

**2** וואָרום אַ חלום קומט מיט פֿיל געשילדער, און דער קול פֿון אַ נאַרן מיט פֿיל ווערטער.

**3** אַז דו ביסט מנדר אַ נדר צו גאָט, זאָלסטו זיך ניט שפעטיקן אים צו באַצאָלן, וואָרום ער האָט ניט ליב נאַרן; וואָס דו ביסט מנדר, באַצאָל. **4** בעסער זאָלסט ניט מנדר זיין, איידער זאָלסט מנדר זיין און ניט באַצאָלן. **5** זאָלסט ניט דערלאָזן דיין מויל צו פֿאַרזינדיקן דיין לייב, און זאָלסט ניט זאָגן פֿאַר דעם שְׁלִיחַ פֿון גאָט, אַז דאָס איז געווען אַ פֿאַרזע. נאָך וואָס זאָל גאָט צערענען אויף דיין קול, און צעשטערן דאָס ווערק פֿון דינע הענט? **6** וואָרום פֿון פֿיל חלומות און נאַרישקייטן קומען אַרויס פֿיל צוזאָגן, אָבער האָב מורא פֿאַר גאָט.

**7** אַז דו זעסט די דריקונג פֿון דעם אַרימאָן, און די באַרויבונג פֿון רעכט און גערעכטיקייט אין דער מדינה, זאָלסטו זיך ניט ווונדערן אויף דער זאָך, וואָרום איבער דעם הויכן גיט אַכטונג אַ העכערער, און נאָך העכערע איבער זיי. **8** און אַ מעלה פֿון אַ לאַנד אין אַלעם, איז אַ מלך איבערגעגעבן צו פֿעלד.

**9** דער וואָס האָט ליב געלט קען זיך ניט אָנזעטן מיט געלט, און ניט ווער עס האָט ליב רייכטום – מיטן איינקום. דאָס אויך איז נישטיקייט. **10** אַז דאָס גוטס מערט זיך, מערן זיך זיינע עסערס; און וואָס קומט אַרויס דעם אייגנטימער, אחוץ דאָס אַנקוקן מיט זיינע



אויגן? **11** זיס איז דער שלאָף פֿון דעם וואָס אַרבעט, סײַ ער עסט ווינציק, סײַ פֿיל, אָבער די זעט פֿון דעם עושר לאַזט אים ניט שלאָפֿן.

**12** פֿאַראַן אַ פֿאַרדראָסיקער ווייטאַג וואָס איך האָב געזען אונטער דער זון: אַן עשירות וואָס ווערט געהיט פֿון דעם אייגנטימער אים צום בײַזן. **13** און די עשירות ווערט פֿאַרלאָרן אין אַ שלעכטן עסק; און אַז ער האָט אַ זון, בלײַבט גאַרנישט אין זײַן האַנט. **14** אַזוי ווי ער איז אַרויס פֿון זײַן מוטערלײַב, גײט ער נאַקעט צוריק, אַזוי ווי ער איז געקומען, און קײן זאַך נעמט ער ניט מיט פֿאַר זײַן מי, פֿדי ער זאַל עס אַוועקטראָגן אין זײַן האַנט. **15** יאָ, דאָס אויך איז אַ פֿאַרדראָסיקער ווייטאַג, וואָס גענוי ווי ער איז געקומען, אַזוי גײט ער אַוועק; און וואָס קומט אים אַרויס וואָס ער מיט זיך פֿאַרן ווינט? **16** דערצו פֿאַרצערט ער אַלע זײַנע טעג אין פֿינצטערניש, און ערגערט זיך אַ סך, און האָט קרענקעניש און פֿאַרדראָס.

**17** אָט וואָס איך האָב אײַנגעזען: בעסער און שענער וואָלט געווען צו עסן און טרינקען, און האָבן ווילטאַג פֿאַר זײַן גאַנצער מי וואָס ער מיט זיך אונטער דער זון אין די געצײלטע טעג פֿון זײַן לעבן וואָס גאָט האָט אים געשאַנקען; וואָרום דאָס איז זײַן חלק. **18** און אײַטלעכער מענטש וואָס גאָט שענקט אים עשירות און גיטער, און גיט אים שליטה צו עסן דערפֿון, און צו נעמען זײַן חלק, און זיך וויל צו טאָן פֿאַר זײַן מי, איז דאָס אַ מתנה פֿון גאָט. **19** יאָ, ער דאַרף געדענקען אַז די טעג פֿון זײַן לעבן זײַנען ניט פֿיל – ווען גאָט באַווערט אים נאָך די פֿרייד פֿון זײַן האַרצן.

**1** פֿאַראַן אַן אומגליק וואָס איך האָב געזען אונטער דער זון, און עס איז זײַער אָפֿט בײַם מענטשן: **2** אַ מענטש וואָס גאָט שענקט אים עשירות און גיטער און פֿבֿוד, און אים גײט ניט אָפֿ פֿאַר זיך קײן זאַך פֿון אַלץ וואָס ער געלוסט, אָבער גאָט האָט אים ניט געגעבן קײן שליטה צו עסן דערפֿון, נאָר אַ פֿרעמדער מענטש עסט עס. דאָס איז נישטיקײט, און אַ פֿאַרדראָסיקער ווייטאַג. **3** אַז אַ מענטש זאַל האָבן הונדערט קינדער, און לעבן אַ סך יאָרן, איז, וויפֿיל די טעג פֿון זײַנע יאָרן זאַלן זײַן, אויב זײַן זעל זעטיקט זיך ניט פֿון דעם גוטס, און צו מאָל קײן קבֿורה האָט ער ניט, זאַג איך: בעסער פֿון אים איז דעם

מפיל-קינד. 4 וואָרום אין נישטיקייט קומט עס, און אין פֿינצטערניש פֿאַרגייט עס, און אין פֿינצטערניש ווערט צוגעדעקט זיין נאָמען. 5 עס האָט צו מאָל די זון ניט געזען און ניט געקענט; עס האָט מער נַחַת ווי יענער. 6 און ווען ער זאָל לעבן צוויי מאָל טויזנט יאָר, און ניט אָנזען קיין גוטס, גייען דען ניט אַלע אין איין אָרט?

7 די גאַנצע מי פֿון מענטשן איז פֿאַר זיין מויל, און פֿון דעסט וועגן ווערט די זעל ניט אָנגעפֿילט.

8 וואָרום וואָס איז די מעלה פֿון דעם חכם איבער דעם נאָרן? וואָס, פֿון דעם אַרימאָן וואָס פֿאַרשטייט? – ווי אומצוגיין מיטן לעבן. 9 בעסער זעונג פֿון די אויגן, איידער וואַנדערניש פֿון דער זעל. דאָס אויך איז נישטיקייט און ווינטיאָגעניש.

10 וואָס געשעט איז לאַנג צוריק אָנגערופֿן געוואָרן מיטן נאָמען, און עס איז באַוווּסט פֿאַרויס וואָס דער מענטש איז; און ער קען זיך ניט האַמפערן מיט דעם וואָס איז שטאַרקער פֿון אים. 11 אויב פֿיל ווערטער מערן אָפֿט נישטיקייט, וואָס איז די מעלה מיטן מענטשן? 12 וואָרום ווער ווייס וואָס איז בעסער פֿאַרן מענטשן אין לעבן, אין די געציילטע טעג פֿון זיין נישטיקן לעבן וואָס ער מאַכט דורך ווי אַ שאַטן? ווייל ווער קען זאָגן דעם מענטשן, וואָס וועט זיין נאָך אים אונטער דער זון?

ז 1 אַ גוטער נאָמען איז בעסער פֿון גוטן אייל; און דער טאָג פֿון טויט, פֿון דעם טאָג וואָס מע ווערט געבאָרן. 2 בעסער צו גיין אין הויז פֿון טרויער, איידער צו גיין אין הויז פֿון אַ סעודה; ווייל דאָס איז דער סוף פֿון יעטוועדער מענטשן, און דער לעבעדיקער דאָרף זיך נעמען צום האַרצן. 3 בעסער קומער איידער געלעכטער, וואָרום אַז דער פנים איז טרויעריק, איז בעסער פֿאַרן האַרצן. 4 דאָס האַרץ פֿון די קלוגע איז אין הויז פֿון טרויער, און דאָס האַרץ פֿון די נאָרן אין הויז פֿון פֿרייד. 5 בעסער צו הערן דעם אָנגעשריי פֿון אַ קלוגן, איידער מע זאָל הערן דאָס לויבגעזאַנג פֿון נאָרן.

- 6** וואָרום אַזוי ווי דאָס קנאַקן פֿון דערנער אונטערן טאַפּ, אַזוי איז דאָס געלעכטער פֿון דעם נאַרן.  
און דאָס אויך איז נישטיקייט.  
**7** פֿאַר וואָר, רויב צעדולט דעם חכם,  
און שוחד פֿירט איבער דאָס האַרץ.  
**8** בעסער דער סוף פֿון אַ זאַך איידער איר אָנהייב; בעסער  
איינגעהאַלטן אין געמיט, איידער האַפֿערדיק אין געמיט.  
**9** זאַלסט ניט זיין האַסטיק אין דיין געמיט צו ווערן אין כּעס,  
וואָרום כּעס רוט אין בוזעם פֿון די נאַרן.

**10** זאַלסט ניט זאָגן: ווי איז דאָס, וואָס די פֿריערדיקע טעג זיינען  
געווען בעסער ווי די איצטיקע? וואָרום ניט פֿון חכמה פֿרעגסטו  
וועגן דעם.

**11** גוט איז חכמה מיט אַ נחלה,  
און אַ מעלה פֿאַר די וואָס זעען די זון.

**12** וואָרום חכמה איז אַ באַשירעמונג, געלט איז אַ באַשירעמונג,  
אַבער די מעלה פֿון קענשאַפֿט איז, וואָס חכמה האַלט אויף דאָס  
לעבן פֿון דעם וואָס האַט זי.

**13** קוק אָן דאָס ווערק פֿון גאַט; וואָרום ווער קען אויסגלייכן וואָס  
ער האַט געמאַכט קרום? **14** אין טאַג פֿון גליק זיי גליקלעך, און אין  
טאַג פֿון אומגליק קוק זיך אַרום – דאָס אויך אַזוי ווי יענס האַט גאַט  
געמאַכט – וואָרום דער מענטש וועט דערנאָך גאַרנישט שפירן.

**15** אַלץ האָב איך געזען אין מיינע נישטיקע טעג: פֿאַראַן אַ צדיק  
וואָס גייט אונטער אין זיין צדיקות, און פֿאַראַן אַ רשע וואָס איז  
מאָרד-ימים אין זיין שלעכטיקייט. **16** זאַלסט ניט זיין צו פֿיל צדיק,  
און זאַלסט זיך ניט קליגן איבריִקס; נאָך וואָס זאַלסטו זיך  
אומברענגען? **17** זאַלסט ניט זיין צו שלעכט, און זאַלסט ניט זיין קיין  
נאַר; נאָך וואָס זאַלסטו שטאַרבן פֿאַר דער צייט? **18** גוט איז דו  
זאַלסט זיך האַלטן אָן דעם, און אויך פֿון יענעם ניט אַפּלאַזן דיין  
האַנט; וואָרום דער וואָס האַט מורא פֿאַר גאַט, קומט דורך מיט  
ביידע.

**19** די חכמה באַשיצט דעם חכם מער ווי צען געוועלטיקער וואָס זיינען אין שטאַט. **20** וואָרום ניטאַ אַ מענטש אַ צדיק אויף דער ערד וואָס זאָל טאָן לויטער גוטס, און ניט זינדיקן.

**21** זאָלסט אויך ניט לייגן דיין האַרץ אויף אַלע ווערטער וואָס מע רעדט, כדי זאָלסט ניט הערן ווי דיין קנעכט שילט דיך; **22** וואָרום דיין האַרץ ווייס אַז פֿיל מאָל האָסט דו אויך געשאַלטן אַנדערע.

**23** דאָס אַלץ האָב איך אויסגעפרווט מיט חכמה; איך האָב געזאָגט: איך וועל קלוג ווערן; אָבער עס איז געווען ווייט פֿון מיר. **24** דאָס וואָס איז ווייט און טיף-טיף, ווער קען עס אויסגעפֿינען? **25** איך האָב מיך אַרומגעדרייט, און מיין האַרץ איז געווען אויף צו פֿאַרשטיין און צו פֿאַרשן און זוכן חכמה און אַ חשבון, און צו דערקענען אַז שלעכטיקייט איז טיפשות, און נאַרישקייט איז משוגעת. **26** און איך געפֿין אַז ביטערער פֿון טויט איז די פֿרוי, וואָס איר האַרץ איז פֿאַסטקעס און נעצן, אירע הענט זיינען בינדשטריק. דער וואָס איז ווילגעפֿעלן פֿאַר גאָט, ווערט אַנטרונען פֿון איר, און דער זינדיקער ווערט געפֿאַנגען פֿון איר. **27** זע, דאָס האָב איך אויסגעפֿונען, זאָגט קהלת, ווען איך האָב צוגעלייגט איינס צום אַנדערן, כדי צו געפֿינען דעם חשבון. **28** וואָס מיין זעל זוכט נאָכאַנאַנד, און איך געפֿין ניט: איין מאָן צווישן טויזנט האָב איך געפֿונען, אָבער אַ פֿרוי צווישן די אַלע האָב איך ניט געפֿונען. **29** זע, דאָס אַליין האָב איך אויסגעפֿונען, אַז גאָט האָט באַשאַפֿן דעם מענטשן גלייך, אָבער זיי האָבן געזוכט פֿיל אויסטראַכטענישן.

**ח 1** ווער איז ווי דער חכם?

און ווער ווייס דעם באַשייד פֿון אַ זאָך?  
אַ מענטשנס חכמה באַלייכט זיין פנים,

און די פֿאַרשייטקייט פֿון זיין פנים ווערט פֿאַרביטן.

**2** איך זאָג: היט דעם מלכס באַפֿעל פֿון וועגן דער שבועה צו גאָט.

**3** זאָלסט ניט אַוועקגיין איבעראַיילט פֿון זיין פנים; זאָלסט ניט צושטיין צו אַ שלעכטער זאָך, וואָרום אַלץ וואָס ער וויל, טוט ער.

**4** מחמת דאָס וואָרט פֿון דעם מלך איז געוועלטיקונג; און ווער קען אים זאָגן: וואָס טוסטו?

**5** דער וואָס וויל ניט וויסן פֿון קיין בייז געשעעניש, היט דאָס געבאַט, און דעם קלוגנס האַרץ ווייס אַז פֿאַראַן אַ צייט און אַ משפט.

**6** וואָרום פֿאַר יעטוועדער זאָך איז דאָ אַ צייט און אַ משפט, ווייל דאָס בייז פֿון דעם מענטשן איז גרויס אויף אים. **7** וואָרום ער ווייס ניט וואָס וועט געשען; וואָרום ווען עס דאַרף געשען, ווער וועט עס אים זאָגן? **8** קיין מענטש געוועלטיקט ניט איבערן ווינט, צו קענען איינהאַלטן דעם ווינט, און ניטאָ קיין געוועלטיקונג אין טאָג פֿון טויט, און ניטאָ קיין אורלויב אין מלחמה, און דאָס בייז וועט ניט ראַטעווען זיין טוער. **9** דאָס אַלץ האָב איך געזען, און האָב מיר אַרײַנגענומען אין האַרצן וועגן יעטוועדער טוונג וואָס ווערט געטאָן אונטער דער זון, בעת איין מענטש געוועלטיקט איבערן אַנדערן אים שלעכטס צו טאָן.

**10** און אַזוי האָב איך געזען אַז רשעים זײַנען באַגראָבן געוואָרן, און זײַנען געקומען צו זייער רוי, און די וואָס האָבן געטאָן רעכט זײַנען אַוועק פֿון דעם הייליקן אָרט, און זײַנען פֿאַרגעסן געוואָרן אין שטאָט. דאָס אויך איז נישטיקייט. **11** ווייל דער פסק פֿאַר די שלעכטע מעשים ווערט ניט געטאָן אויף גיך, דרום דערוועגט זיך דאָס האַרץ פֿון די מענטשןקינדער אין זיי צו טאָן שלעכטס; **12** וואָרום אַ זינדיקער טוט הונדערט מאָל שלעכטס, און מע פֿאַרלענגערט אים. אָבער איך ווייס פֿאַרט אַז די וואָס האָבן מורא פֿאַר גאָט וועט זיין גוט, ווייל זיי האָבן מורא פֿאַר אים; **13** און דעם רשע וועט זיין ניט גוט, און אַזוי ווי אַ שאַטן וועט ער ניט מאַרין-ימים זיין, ווייל ער האָט ניט מורא פֿאַר גאָט. **14** פֿאַראַן אַ נישטיקייט וואָס געשעט אויף דער ערד: וואָס עס זײַנען פֿאַראַן צדיקים וואָס זיי גייט וועדליק די מעשים פֿון די רשעים, און פֿאַראַן רשעים וואָס זיי גייט וועדליק די מעשים פֿון די צדיקים. האָב איך געזאָגט: דאָס אויך איז נישטיקייט. **15** און איך האָב געלויבט די פֿרייד, וואָרום ניטאָ בעסערס פֿאַרן מענטשן אונטער דער זון, ווי צו עסן און טרינקען און זיין פֿריילעך, און אַז דאָס זאָל אים באַלייטן אין זיין מי, דורך די טעג פֿון זיין לעבן וואָס גאָט האָט אים געשאַנקען אונטער דער זון.

**16** אַזוי ווי איך האָב אָפּגעגעבן מיין האַרץ צו קענען חכמה, און צו זען די טועניש וואָס ווערט געטאָן אויף דער ערד – וואָרום סײַ בײַ טאָג סײַ בײַ נאַכט זעט דער מענטש ניט אַן קיין שלאָף אין זײַנע

אויגן - 17 האָב איך געזען אין אַלע מעשים פֿון גאָט, אַז דער מענטש קען ניט אויסגעפֿינען די מעשים וואָס ווערן געטאָן אונטער דער זון; וואָרום ווי דער מענטש זאָל זיך מײַען צו זוכן, וועט ער עס ניט געפֿינען; און אַפֿילו אַז דער חכם זאָגט, ער ווייס עס, קען ער עס ניט אויסגעפֿינען.

**ט 1** וואָרום דאָס אַלץ האָב איך מיר אַרײַנגענומען אין האַרצן, פֿדי קלאָר צו מאַכן דאָס אַלץ: אַז די צדיקים און די חכמים מיט זייערע מעשים זײַנען אין דער האַנט פֿון גאָט; סײַ ליבשאַפֿט, סײַ שנאה - דער מענטש ווייס ניט; אַלץ ליגט זיי פֿאַרויס. **2** אַלצדינג ווי פֿאַר אַלעמען; איין טראַף פֿאַר דעם צדיק און פֿאַר דעם רשע, פֿאַר דעם גוטן און דעם רײַנעם, און פֿאַר דעם אומרײַנעם, און פֿאַר דעם וואָס שלאַכט אַ קרבֿן, און פֿאַר דעם וואָס שלאַכט ניט; אַזוי דער גוטער אַזוי דער זינדיקער, דער וואָס שווערט ווי דער וואָס שײַט זיך פֿון אַ שבֿועה. **3** דאָס איז דאָס בײַז אין אַלץ וואָס געשעט אונטער דער זון, וואָס איין טראַף איז פֿאַר אַלעמען, און אויך איז דאָס האַרץ פֿון די מענטשנקינדער פֿול מיט בײַז, און משוגעת איז אין זייער האַרצן בײַ זייער לעבן, און דערנאָך גייען זיי צו די טויטע.

**4** וואָרום בײַ דעם וואָס איז נאָך באַהעפֿט צו אַלע לעבעדיקע איז דאָ אַ האַפֿענונג, ווייל אַ לעבעדיקן הונט איז בעסער ווי אַ טויטן לײַב. **5** וואָרום די לעבעדיקע ווייסן אַז זיי וועלן שטאַרבֿן, אָבער די טויטע ווייסן גאַרנישט, און זיי האָבן ניט מער קיין לוי; וואָרום זייער זכר איז פֿאַרגעסן. **6** אי זייער ליבשאַפֿט אי זייער שנאה אי זייער קנאה איז לאַנג אונטערגעגאַנגען, און זיי האָבן קיין מאָל מער ניט קיין חלק אין אַלץ וואָס ווערט געטאָן אונטער דער זון.

**7** גיי עס מיט שְׂמחה דײַן ברויט, און טרינק מיט אַ פֿריילעכן האַרצן דײַן וויין, וואָרום גאָט האָט שוין באַוויליקט דײַנע מעשים. **8** צו יעטוועדער צײַט זאָלן דײַנע בגדים זײַן ווייס, און אייל זאָל ניט פֿעלן אויף דײַן קאָפּ.

**9** געניס דאָס לעבן מיט דער ווייב וואָס דו האָסט ליב, אַלע טעג פֿון דיין נישטיקן לעבן וואָס מע האָט דיר געשאַנקען אונטער דער זון, אַלע דייןע נישטיקע טעג; וואָרום דאָס איז דיין חלק אין לעבן, און אין דיין מי וואָס דו מיסט זיך אונטער דער זון. **10** אַלץ וואָס דיין האַנט פֿאַרמאָגט צו טאָן מיט דיין פּוּח, טו, וואָרום ניטאָ קיין טאָן, אָדער אויסרעכענונג, אָדער קענשאַפֿט, אָדער חכמה, אין דער אונטערערד וואָס דו גייסט אַהין.

**11** איך האָב ווידער געזען אונטער דער זון, אַז ניט די פֿלינקע געווינען דעם געוועטלויף, און ניט די גיבורים די מלחמה, און אויך ניט די חכמים ברויט, און אויך ניט די פֿאַרשטאַנדיקע עשירות, און אויך ניט די ווילקענעוודיקע חן; נאָר צייט און צופֿאַל טרעפֿט זיי אַלעמען. **12** וואָרום דער מענטש ווייס צו מאַל ניט זיין צייט; אַזוי ווי פֿיש וואָס ווערן געכאַפֿט אין אַ בייזער נעץ, און אַזוי ווי פֿויגלען וואָס ווערן געכאַפֿט אין אַ פֿאַסטקע, אַזוי ווי זיי, ווערן די מענטשנדיקער געפֿאַנגען אין אַ בייזער צייט, ווען זי פֿאַלט אויף זיי פֿלוצלינג.

**13** אָבער דאָס האָב איך געזען פֿאַר חכמה אונטער דער זון, און דאָס איז גרויס ביי מיר: **14** געווען אַ קליינע שטאָט מיט ווינציק מענטשן אין איר; איז אויף איר געקומען אַ גרויסער מלך, און האָט זי אַרומגערינגלט, און געבויט אַרום איר גרויסע באַלעגערוערק. **15** האָט מען געפֿונען אין איר אַן אַרימאָן אַ חכם, און ער האָט געראַטעוועט די שטאָט מיט זיין חכמה; הגם קיין מענטש האָט ניט געדאַכט אָן דעם דאָזיקן אַרימאָן. **16** האָב איך געזאָגט: בעסער חכמה איידער גבורה; הגם די חכמה פֿון אַרימאָן ווערט פֿאַראַכט, און זיינע ווערטער ווערן ניט געהערט.

**17** די ווערטער פֿון די קלוגע מיט געלאַסנקייט ווערן מער צוגעהערט ווי דער אָנגעשריי פֿון אַ געוועלטיקער צווישן נאָרן. **18** בעסער חכמה איידער כלי-מלחמה; און איין זינדיקער פֿירט איבער אַ סך גוטס.

**1** טויטע פֿליגן פֿאַרשטינקען און צעבלעזלען דעם זאַלבישערס אייל,

אַזוי וועגט אַריבער אַ ביסל נאַרישקייט חכמה און פֿבֿוד.



- 2** דער שכל פֿון דעם חכם איז אויף זײַן רעכטער זײַט,  
און דער שכל פֿון נאַרן אויף זײַן לינקער.
- 3** און אויך אַז דער נאַר גײט אין וועג, פֿעלט אים שכל, און ער זאָגט  
אַלעמען אויס אַז ער איז אַ נאַר.
- 4** אַז דאָס געמיט פֿון דעם געוועלטיקער הייבט זיך אויף קעגן דיר,  
זאָלסטו ניט פֿאַרלאָזן דײַן אָרט;  
וואָרום געלאָסנקײט באַרוט גרויסע זינד.
- 5** פֿאַראַן אַן אומגליק וואָס איך האָב געזען אונטער דער זון,  
אַזוי ווי אַ פֿאַרזע וואָס גײט אַרויס פֿון אַ געוועלטיקער:
- 6** נאַרישקײט ווערט געשטעלט אין גרויסע הייכן,  
און נגידיים זיצן אין דער נידער.
- 7** איך האָב געזען קנעכט אויף פֿערד,  
און האַרן וואָס גײען ווי קנעכט אויף דער ערד.
- 8** דער וואָס גראַבט אַ גרוב, וועט אין איר אַרײַנפֿאַלן,  
און דער וואָס ברעכט דורך אַ צאַם, אים וועט אײַנבײַסן אַ שלאַנג.
- 9** דער וואָס האַקט אַרויס שטיינער וועט זיך ווי טאָן אָן זײ,  
דער וואָס שפּאַלט האַלץ איז אין סכּנה דורך דעם.
- 10** אַז דער אײַזן איז שטומפּ,  
און מע האָט דעם שאַרף ניט פֿאַרשליפֿט,  
מוז מען שטאַרקן די כּוחות;  
און די מעלה פֿון חכמה איז צוגרייטן.
- 11** אַז די שלאַנג בײַסט אײַן פֿאַרן אָפּשפרעכן,  
איז אויס מעלה פֿון דעם מאַן מיט דער צונג.
- 12** די ווערטער פֿון דעם חכמס מויל זײַנען מיט חן,  
און די ליפּן פֿון דעם נאַרן ברענגען אים אום.
- 13** דער אָנהײב פֿון די ווערטער פֿון זײַן מויל איז נאַרישקײט,  
און דער סוף פֿון זײַן רעדן איז בײַזע משוגעת.
- 14** יאָ, דער נאַר מערט ווערטער,  
אַבער דער מענטש ווייס ניט וואָס געשעט;
- און וואָס וועט געשען נאָך אים,  
ווער וועט אים דערציילן?
- 15** די מי פֿון דעם נאַרן פֿאַרמאַטערט אים,  
וואָרום ער ווייס ניט צו מאַל ווי צו גיין אין שטאַט.

**16** ווי דיר לאַנד, וואָס דיין מלך איז אַ יונג,  
און דייע האַרן מאַכן סעודות אין דער פֿרי!  
**17** וויל דיר לאַנד, וואָס דיין מלך איז אַ פֿריגעבאַרענער,  
און דייע האַרן עסן אין דער צייט,  
אין מאַנהאַפֿטיקייט און ניט אין זויפֿעריי.  
**18** פֿון פֿוילקייט פֿאַלט איין דער באַלקן,  
און פֿון אַפּגעלאַזטע הענט רינט דאָס הויז.

**19** אַ סעודה מאַכט מען פֿון פֿריילעכקייט וועגן,  
און וויין מאַכט לוסטיק דאָס לעבן;  
אַבער געלט באַווערט אַלץ.

**20** אַפֿילו אין דיין געדאַנקען זאָלסטו ניט שילטן דעם מלך,  
און אין דייע שלאָפֿקאַמערן זאָלסטו ניט שילטן דעם עושר;  
וואַרום אַ פֿויגל פֿון הימל וועט אַוועקטראַגן דעם קול,  
און דער וואָס האָט פֿליגלען וועט דערציילן די זאַך.

**יא** **1** לאַז אַוועק דיין ברויט אויפֿן וואַסער,  
וואַרום אין פֿיל טעג אַרום וועסטו עס געפֿינען.  
**2** צעטייל אַ חלק אויף זיבן, און אַפֿילו אויף אַכט,  
וואַרום וויסט ניט וואָס פֿאַר אַ בייז עס קען זיין אויף דער ערד.  
**3** אַז די וואַלקן ווערן פֿול מיט רעגן,  
ליידיקן זיי זיך אויס אויף דער ערד;  
און סײַ אַ בויים פֿאַלט אין צפֿון און סײַ אין דרום –  
אין אַרט וווּ דער בויים פֿאַלט, דאַרטן וועט ער בלייבן.

**4** דער וואָס פֿאַסט-אויף דעם ווינט וועט ניט זייען,  
און דער וואָס קוקט אויף די וואַלקנס וועט ניט שניידן.  
**5** אַזוי ווי דו וויסט ניט וואָס איז דער וועג פֿון דעם ווינט,  
אַדער ווי עס ווערן ביינער אין לייב פֿון אַ טראַגעדיקער,  
אַזוי וויסטו ניט די טוונג פֿון גאָט  
וואָס טוט אַלצדינג.

**6** אין פֿרימאַרגן זיי דיין זאַמען,  
און אין אַוונט זאָלסטו ניט אַפּלאַזן דיין האַנט,  
וואַרום דו וויסט ניט וואַסערס וועט געראַטן, דאָס אַדער יענס,

אָדער בייַדע באַגלייך וועלן זיין גוט.  
**7** און זיס איז די ליכטיקייט,  
 און גוט איז פֿאַר די אויגן צו זען די זון.  
**8** וואָרום וויפֿיל יאָרן דער מענטש זאָל לעבן,  
 זאָל ער אין זיי אַלע זיין פֿריילעך;  
 און זאָל ער געדענקען די טעג פֿון פֿינצטערניש,  
 אַז זיי וועלן זיין פֿיל.  
 אַלץ וואָס געשעט איז נישטיקייט.

**9** פֿריי זיך, בחור, אין דיין יוגנט,  
 און לאַז וויל גיין דיין האַרץ אין דייןע בַּחורשע טעג,  
 און גיי אין די וועגן פֿון דיין האַרצן,  
 און נאָך דער זעונג פֿון דייןע אויגן;  
 אָבער זיי וויסן אַז פֿאַר אַלעם דעם  
 וועט גאָט דיך ברענגען צום משפט.  
**10** און טו אָפּ ערגערניש פֿון דיין האַרצן,  
 און האַלט אָפּ בייַז פֿון דיין לייב,  
 וואָרום ינגלשאַפֿט און יוגנט זיינען אַ הויך.

**יב 1** און געדענק דיין באַשעפֿער אין דייןע בַּחורשע טעג,  
 איידער עס וועלן קומען די שלעכטע טעג,  
 און אַנקומען וועלן די יאָרן,  
 וואָס דו וועסט זאָגן: איך האָב ניט קיין הנאה פֿון זיי;  
**2** איידער עס וועט פֿינצטער ווערן די זון און דאָס ליכט,  
 און די לבנה און די שטערן;  
 און די וואַלקנס וועלן ווידער קערן נאָכן רעגן;  
**3** אין דעם טאָג וואָס די הויזוועכטער וועלן זיך טרייסלען,  
 און די חילס-לייט וועלן זיך אויסקרימען,  
 און די מאַלערינס וועלן ניט אַרבעטן, ווייל זיי זיינען ווינציק,  
 און די קוקערינס וועלן טונקל זיין אין די פֿענצטער,  
**4** און די טירן צום גאָס וועלן פֿאַרשלאָסן ווערן;  
 ווען נידעריק וועט זיין דאָס רוישן פֿון דער מיל,  
 און מע וועט זיך אָפשטעלן ביים פיפּס פֿון אַ פֿויגל,  
 און פֿאַרשטיקט וועלן זיין אַלע טעכטער פֿון געזאַנג;

**5** אויך וועט מען מורא האָבן פֿאַר אַ הויכן אָרט,  
און שרעקענישן וועלן זיין אויפֿן וועג;  
און דער מאַנדלבוים וועט בליען,  
און דער היישעריק וועט זיך שלעפֿן,  
און די קאַפּערפֿרוכט וועט אויפֿהערן,  
ווייל דער מענטש גייט צו זיין אייביקער היים,  
און די באַקלאַגער וועלן זיך אומדרייען אין גאַס;  
**6** איידער די זילבערנע שנור וועט צעריסן ווערן,  
און דער גילדערנער בעקן וועט צעהאַקט ווערן,  
און דער קרוג וועט צעבראַכן ווערן ביים קוואַל,  
און דער ראָד פֿאַלט אַ צעהאַקטער אין ברונעם;  
**7** און דער שטויב וועט זיך אומקערן צו דער ערד, ווי געווען,  
און דער גייסט וועט זיך אומקערן צו גאַט וואָס האָט אים געגעבן.  
**8** נישטיקייט פֿון נישטיקייט, זאָגט קהלת,  
אַלץ איז נישטיקייט.

**9** און אחוץ וואָס קהלת איז געווען אַ חכם, האָט ער נאָך געלערנט  
דאָס פֿאַלק קענשאַפֿט; און ער האָט געוויגן און געפֿאַרשט, און  
צונויפֿגעשטעלט שפּריכווערטער אַ סך. **10** קהלת האָט געזוכט  
צו געפֿינען נוצלעכע זאַכן, און וואָס איז געשריבן אויפֿריכטיק –  
אמתדיקע ווערטער.

**11** די ווערטער פֿון די חכמים זיינען אַזוי ווי טרייבשפיצן, און ווי  
נעגל אַריינגעשלאָגענע זיינען די צונויפֿגעזאַמלטע רייד; זיי זיינען  
געגעבן געוואָרן פֿון איין פּאַסטור. **12** און ווייטער, מיין זון, זיי  
געוואָרנט: צו מאַכן פֿיל ספֿרים איז ניטאָ קיין ענד, אָבער זיך  
גריבלען צו פֿיל מאַטערט אָפּ דעם לייב.

**13** דער סוף פֿון דער זאַך, נאָך דעם ווי אַלץ איז געהערט געוואָרן,  
איז: האָב מורא פֿאַר גאַט, און היט זיינע געבאָט, וואָרום דאָס איז  
דער גאַנצער מענטש. **14** ווייל דעם גאַנצן באַשאַף וועט גאַט ברענגען  
פֿאַר אַ משפט איבער אַלעם פֿאַרהוילענעם, סיי גוט און סיי שלעכט.